

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ సప్తతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ సప్తతితమః సర్గః ॥

హనుమతా దేవాంతకత్రిశిరసోర్వధో నీలేన మహోదరస్వర్షభేణ  
మహాపార్శ్వస్య చ వధః

నరాంతకం హతం దృష్ట్వా చుక్రుశుర్నైర్మృతర్షభాః |  
దేవాంతకస్త్రిమూర్ధా చ పౌలస్త్యశ్చ మహోదరః || 6.70.1 ||

ఆరూఢో మేఘసంకాశం వారణేంద్రం మహోదరః |  
వాలిపుత్రం మహావీర్యమభిదుద్రావ వేగవాన్ || 6.70.2 ||

భ్రాతృవ్యసనసంతప్తస్తదా దేవాంతకో బలీ |  
ఆదాయ పరిఘం ఘోరమంగదం సమభిద్రవత్ || 6.70.3 ||

రథమాదిత్యసంకాశం యుక్తం పరమవాజిభిః |  
ఆస్థాయ త్రిశిరా వీరో వాలిపుత్రమథాభ్యగాత్ || 6.70.4 ||

స త్రిభిర్దేవదర్పఘ్నై రాక్షసేంద్రైరభిద్రుతః |  
వృక్షముత్పాటయామాస మహావిటపమంగదః || 6.70.5 ||

దేవాంతకాయ తం వీరశ్చిక్షేప సహసాంగదః |  
మహావృక్షం మహాశాఖం శక్రో దీప్తామివాశనిం || 6.70.6 ||

త్రిశిరాస్తం ప్రచిచ్ఛేద శరైరాశీవిషోపమైః |  
స వృక్షం కృత్తమాలోక్య ఉత్పాత తదాంగదః || 6.70.7 ||

స వవర్ష తతో వృక్షాఞ్శిలాశ్చ కపికుంజరః |  
తాన్ ప్రచిచ్ఛేద సంక్రుద్ధస్త్రిశిరా నిశితైః శరైః || 6.70.8 ||

పరిఘాగ్రేణ తాన్ వృక్షాన్ బభంజ స మహోదరః |  
త్రిశిరాశ్చాంగదం వీరమభిదుద్రావ సాయకైః || 6.70.9 ||

గజేన సమభిదుత్య వాలిపుత్రం మహోదరః |  
జఘానోరసి సంక్రుద్ధస్తోమరైర్వజ్రసన్నిభైః || 6.70.10 ||

దేవాంతకశ్చ సంక్రుద్ధః పరిఘేణ తదాంగదం |  
ఉపగమ్యాభిహత్యాశు వ్యపచక్రామ వేగవాన్ || 6.70.11 ||

స త్రిభిర్నైర్మతశ్చేష్టైర్మగపత్ సమభిదుతః |  
న వివ్యధే మహాతేజా వాలిపుత్రః ప్రతాపవాన్ || 6.70.12 ||

స వేగవాన్ మహావేగం కృత్వా పరమదుర్జయః |  
తలేన సమభిదుత్య జఘానాస్య మహాగజం || 6.70.13 ||

తస్య తేన ప్రహారేణ నాగరాజస్య సంయుగే |  
పేతతుర్నయనే తస్య విననాశ స కుంజరః || 6.70.14 ||

విషాణం చాస్య నిష్కృష్య వాలిపుత్రో మహాబలః |  
దేవాంతకమభిదుత్య తాడయామాస సంయుగే || 6.70.15 ||

స విహ్వాలస్తు తేజస్వీ వాతోద్ధూత ఇవ ద్రుమః |  
లాక్షారససవర్ణం చ సుస్తావ రుధిరం మహాత్ || 6.70.16 ||

అథాశ్వాస్య మహాతేజాః కృచ్ఛాద్ దేవాంతకో బలీ |  
ఆవిధ్య పరిఘం వేగాదాజఘాన తదాంగదం || 6.70.17 ||

పరిఘాభిహతశ్చాపి వానరేంద్రాత్మజస్తదా |  
జానుభ్యాం పతితో భూమౌ పునరేవోత్పపాత హా || 6.70.18 ||

తముత్పతంతం త్రిశిరాస్త్రిభిర్బాణైరజిహ్మగైః |  
ఘోరైర్వరిపతేః పుత్రం లలాటేఽభిజఘాన హా || 6.70.19 ||

తతోఽంగదం పరిక్షిప్తం త్రిభిర్నైర్మతపుంగవైః |  
హనూమానథ విజ్ఞాయ నీలశ్చాపి ప్రతస్థతుః || 6.70.20 ||

తతశ్చిక్షేప శైలాగ్రం నీలస్త్రిశిరసే తదా |  
తద్ రావణసుతో ధీమాన్ బిభేద నిశితైః శరైః || 6.70.21 ||

తద్బాణశతనిర్భిన్నం విదారితశిలాతలం |  
సవిస్ఫులింగం సజ్వాళం నిపపాత గిరేః శిరః || 6.70.22 ||

స విజృంభితమాలోక్య హర్షాద్ దేవాంతకో బలీ |  
పరిఘేణాభిదుద్రావ మారుతాత్మజమాహవే || 6.70.23 ||

తమాపతంతముత్పత్య హనూమాన్ కపికుంజరః |  
ఆజఘాన తదా మూర్ధ్ని వజ్రకల్పేన ముష్టినా || 6.70.24 ||

శిరసి ప్రాహరద్ వీరస్తదా వాయుసుతో బలీ |  
నాదేనాకంపయచ్ఛైవ రాక్షసాన్ స మహాకపిః || 6.70.25 ||

స ముష్టినిష్పిష్టవిభిన్నమూర్ధా  
నిర్వాంతదంతాక్షివిలంబిజిహ్వాః |  
దేవాంతకో రాక్షసరాజసూను -  
ర్గతాసురుర్వాం సహసా పపాత || 6.70.26 ||

తస్మిన్ హతే రాక్షసయోధముఖ్యే  
మహాబలే సంయతి దేవశత్రౌ |  
క్రుద్ధస్త్రిశీర్షా నిశితాస్త్రముగ్రం  
వవర్ష నీలోరసి బాణవర్షం || 6.70.27 ||

మహోదరస్తు సంక్రుద్ధః కుంజరం పర్వతోపమం ।  
భూయః సమధిరుహ్యశు మందరం రశ్మివానివ ॥ 6.70.28 ॥

తతో బాణమయం వర్షం నీలస్యోపర్యపాతయత్ ।  
గిరౌ వర్షం తడిచ్ఛక్రచాపవానివ తోయదః ॥ 6.70.29 ॥

తతః శరౌఘైరభివృష్యమాణో  
విభిన్నగాత్రః కపిసైన్యపాలః ।  
నీలో బభూవాథ విసృష్టగాత్రో  
విష్టంభితస్తేన మహాబలేన ॥ 6.70.30 ॥

తతస్తు నీలః ప్రతిలబ్ధసంజ్ఞః  
శైలం సముత్పాట్య సవృక్షఖండం ।  
తతః సముత్పత్య మహోగ్రవేగో  
మహోదరం తేన జఘాన మూర్ధ్ని ॥ 6.70.31 ॥

తతః స శైలాభినిపాతభగ్నో  
మహోదరస్తేన మహద్విపేన ।  
వ్యామోహితో భూమితలే గతాసుః  
పపాత వజ్రాభిహతో యథాద్రిః ॥ 6.70.32 ॥

పితృవ్యం నిహతం దృష్ట్వా త్రిశిరాశ్చాపమాదదే ।  
హనూమంతం చ సంక్రుద్ధో వివ్యాధ నిశితైః శరైః ॥ 6.70.33 ॥

స వాయుసూనుః కుపితశ్చిక్షేప శిఖరం గిరేః ।  
త్రిశిరాస్తచ్చరైస్తీక్ష్ణైర్భేద బహుధా బలీ ॥ 6.70.34 ॥

తద్ వ్యర్థం శిఖరం దృష్ట్వా ద్రుమవర్షం తదా కపిః ।  
విససర్జ రణే తస్మిన్ రావణస్య సుతం ప్రతి ॥ 6.70.35 ॥

తమాపతంతమాకాశే ద్రుమవర్షం ప్రతాపవాన్ |  
త్రిశిరా నిశితైర్బాణైశ్చిచ్ఛేద చ ననాద చ || 6.70.36 ||

హనూమాంస్తు సముత్పత్య హయం త్రిశిరసస్తదా |  
విదదార నఖైః క్రుద్ధో నాగేంద్రం మృగరాడివ || 6.70.37 ||

అథ శక్తిం సమాసాద్య కాలరాత్రిమివాంతకః |  
చిక్షేపానిలపుత్రాయ త్రిశిరా రావణాత్మజః || 6.70.38 ||

దివః క్షిప్తామివోల్కాం తాం శక్తిం క్షిప్తామసంగతాం |  
గృహీత్వా హరిశార్దూలో బభంజ చ ననాద చ || 6.70.39 ||

తాం దృష్ట్వా ఘోరసంకాశాం శక్తిం భగ్నాం హనూమతా |  
ప్రహృష్టా వానరగణా వినేదుర్జలదా యథా || 6.70.40 ||

తతః ఖడ్గం సముద్యమ్య త్రిశిరా రాక్షసోత్తమః |  
నిచఖాన తదా ఖడ్గం వానరేంద్రస్య వక్షసి || 6.70.41 ||

ఖడ్గప్రహారాభిహతో హనూమాన్ మారుతాత్మజః |  
ఆజఘాన త్రిమూర్ధానం తలేనోరసి వీర్యవాన్ || 6.70.42 ||

స తలాభిహతస్తేన స్తస్తహస్తాయుధో భువి |  
నిపపాత మహాతేజాస్త్రీశిరాస్త్వక్తచేతనః || 6.70.43 ||

స తస్య పతతః ఖడ్గం తమాచ్ఛిద్య మహాకపిః |  
ననాద గిరిసంకాశస్త్రాసయన్ సర్వరాక్షసాన్ || 6.70.44 ||

అమృష్యమాణస్తం ఘోషముత్పపాత నిశాచరః |  
ఉత్పత్య చ హనూమంతం తాడయామాస ముష్టినా || 6.70.45 ||

తేన ముష్టిప్రహారేణ సంచుకోప మహాకపిః |  
కుపితశ్చ నిజగ్రాహ కిరీటే రాక్షసర్షభం || 6.70.46 ||

స తస్య శీర్షాణ్యసినా శితేన  
 కిరీటజష్టాని సకుండలాని |  
 క్రుద్ధః ప్రచిచ్ఛేద సుతోఽనిలస్య  
 త్వష్టుః సుతస్యేవ శిరాంసి శక్రః || 6.70.47 ||

తాన్యాయతాక్షాణ్యగసన్నిభాని  
 ప్రదీప్తవైశ్వానరలోచనాని |  
 పేతుః శిరాంసీంద్రరిపోః పృథివ్యాం  
 జ్యోతీంషి ముక్తాని యథార్కమార్గాత్ || 6.70.48 ||

తస్మిన్ హతే దేవరిపౌ త్రిశీర్షే  
 హనూమతా శక్రపరాక్రమేణ |  
 నేదుః ప్లవంగాః ప్రచచాల భూమీ  
 రక్షాంస్యథో దుద్రువిరే సమంతాత్ || 6.70.49 ||

హతం త్రిశిరసం దృష్ట్వా తథైవ చ మహోదరం |  
 హతౌ ప్రేక్ష్య దురాధర్షౌ దేవాంతకనరాంతకౌ || 6.70.50 ||

చుకోప పరమామర్షీ మత్తో రాక్షసపుంగవః |  
 జగ్రాహార్చిష్మతీం చాపి గదాం సర్వాయసీం తదా || 6.70.51 ||

హేమపట్టపరిక్షిప్తాం మాంసశోణితఫేనిలాం |  
 విరాజమానాం విపులాం శత్రుశోణితతర్పితాం || 6.70.52 ||

తేజసా సంప్రదీప్తాగ్రాం రక్తమాల్యవిభూషితాం |  
 ఐరావతమహాపద్మసార్వభౌమభయావహాం || 6.70.53 ||

గదామాదాయ సంక్రుద్ధో మత్తో రాక్షసపుంగవః |  
 హరీన్ సమభిదుద్రావ యుగాంతాగ్నిరివ జ్వలన్ || 6.70.54 ||

అధర్షభః సముత్పత్య వానరో రావణానుజం |  
మత్తానీకముపాగమ్య తస్థౌ తస్యోగ్రతో బలీ || 6.70.55 ||

తం పురస్తాత్ స్థితం దృష్ట్వా వానరం పర్వతోపమం |  
ఆజఘానోరసి క్రుద్ధో గదయా వజ్రకల్పయా || 6.70.56 ||

స తయాభిహతస్తేన గదయా వానరర్షభః |  
భిన్నవక్షాః సమాధూతః సుస్త్రావ రుధిరం బహు || 6.70.57 ||

స సంప్రాప్య చిరాత్ సంజ్ఞామృషభో వానరేశ్వరః |  
క్రుద్ధో విస్ఫురమాణౌష్ఠో మహాపార్శ్వముదైక్షత || 6.70.58 ||

స వేగవాన్ వేగవదభ్యుపేత్య  
తం రాక్షసం వానరవీరముఖ్యః |  
సంవర్త్య ముష్టిం సహసా జఘాన  
బాహ్వాంతరే శైలనికాశరూపః || 6.70.59 ||

స కృత్తమూలః సహసేవ వృక్షః  
క్షితౌ పపాత క్షతజోక్షితాంగః |  
తాం చాస్య ఘోరాం యమదండకల్పాం  
గదాం ప్రగృహ్యశు తదా ననాద || 6.70.60 ||

ముహూర్తమాసీత్ స గతాసుకల్పః  
ప్రత్యాగతాత్మా సహసా సురారిః |  
ఉత్పత్య సంధ్యాభ్రసమానవర్ణ -  
స్తం వారిరాజాత్మజమాజఘాన || 6.70.61 ||

స మూర్చ్ఛితో భూమితలే పపాత  
ముహూర్తముత్పత్య పునః ససంజ్ఞః |

తామేవ తస్యాద్రివరాద్రికల్పాం  
గదాం సమావిధ్య జఘాన సంఖ్యే || 6.70.62 ||

సా తస్య రౌద్రా సముపేత్య దేహం  
రౌద్రస్య దేవాధ్వరవిప్రశత్రోః |  
బిభేద వక్షః క్షతజం చ భూరి  
సుస్తావ ధాత్వంభ ఇవాద్రిరాజః || 6.70.63 ||

అభిదుద్రావ వేగేన గదాం తస్య మహాత్మనః |  
తాం గృహీత్వా గదాం భీమామావిధ్య చ పునః పునః || 6.70.64 ||

మత్తానీకం మహాత్మా స జఘాన రణమూర్ధని |  
స స్వయా గదయా భగ్నో విశిర్ణదశనేక్షణః || 6.70.65 ||

నిపపాత తదా మత్తో వజ్రాహత ఇవాచలః |  
విశిర్ణనయనే భూమౌ గతసత్త్వే గతాయుషి |  
పతితే రాక్షసే తస్మిన్ విద్రుతం రాక్షసం బలం || 6.70.66 ||

తస్మిన్ హతే భ్రాతరి రావణస్య  
తన్నైర్పతానాం బలమర్ణవాభం |  
త్యక్తాయుధం కేవలజీవితార్థం  
దుద్రావ భిన్నార్ణవసన్నికాశం || 6.70.67 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే సప్తతితమః సర్గః ||